

# కూతుళ్ళ పెళ్ళిళ్ళు తదనంతర విషయాలు

అర్ధరాత్రి దాటిన రెండు గంటల వేళ భూతప్రేత పిశాచగణాలు పరిభ్రమించే వేళ అని కొందరంటారు! జారులు చోరులు జూదరులు తాగుబోతులకు అనుకూలమైన సమయమని కూడా కొందరంటూ వుంటారు!

ఆ వేళప్పుడు - కెవ్వన ఒక స్త్రీ గావుకేకలు - ఆ చీకటికి చిల్లులు పడి ఆ ప్రాంతాలు గింగురుమన్నయ్! గాఢ నిద్రలో ఆ గావుకేకలను అకస్మాత్తుగా విన్న ఏ మానవజాతి ప్రాణులైనా - పంచప్రాణాలూ పైకి లేచినట్టు - మంచాల మీద పడుకున్నవారు ఎగ్గిరి కింద పడరని ఎవరనగలరు?

ఆ కేకలకు దాదాపు అంత ప్రమాదానికి ఆ బెంచీ మీది వయసు మళ్ళిన దంపతద్వయం గురి అయివుండవలసిందేగాని గత చరిత్రలో పెళ్ళిళ్ళయినవారి అయిదుగు రాడకూతుళ్ళ పురుళ్ళకు యిలాంటి గావుకేకల వల్ల వారి గుండెలు తరిఫీదు తినివుంటం వల్ల యివాళ - అంత అర్ధరాత్రి వేళప్పుడైనా వారి కళ్ళల్లో ఆవేదన మటుకే కనిపించింది. వారి ఆరవ కూతురు సుజాత - ప్రసవ పెనుగులాట - తీవ్రదశకొచ్చిన సమయం అది - ఆ నర్సింగు హోములో.

అలా ఆవేదనకు గురి అయిన దంపతులు ఒకరు యిటీవలే రిటైరైన లెక్కల లెక్కరరు హరినారాయణ, రెండవవారు ఆయన భార్య లక్ష్మీనర్సు.

“ఏమండీ, ఆ కేకలు మన సుజాతవా?” ఆవేదనతో అడిగింది భార్య లక్ష్మీనర్సు.

“ఏమో - నీకెంతో నాకూ అంతే తెలుసు. మనుషుల గొంతుల్ని అన్నిస్థాయిల్లోనూ గుర్తించటం అసంభవం! అందులో ప్రసవ వేదనలప్పుడు మరీను!” అన్నాడు భర్త, హరినారాయణ.

“బాధ అంటూ తెలిసిన వారెప్పుడైనా ఆ గొంతుల్ని గుర్తిస్తారు - మనం తప్ప! ఆ ఆపరేషను గదిలోంచి ఒక నర్సు బయటికొస్తున్నది వెళ్ళి అడగనన్నా అడగండి, విషయం తెలుస్తుంది”.

“అడగొచ్చు - కాని ఆవిడ ఆడ నర్సే మరి? వాళ్ళతో చాలా పేచీలుంటయ్ - నీకు తెలియదు. యిది అసలు ఆడవాళ్ళ విషయం; నువ్వెళ్ళి అడుగుతే ఆవిడె ఏదీ కాదనదు; నాకు ముందు అనుభవం కూడా అంతగా లేదే మరి-”

“దొరక్క దొరక్క మీరే దొరకాలి యీ ఆడనర్సులకు-” అంటూ విదిలించేసినట్టు అనేసి వెళ్ళి ఆపరేషను థియేటరు లోంచి వస్తున్న నర్సును “ఏమమ్మా, ఆ అరుస్తున్నది మా అమ్మాయా? పురుడొచ్చిందా మా అమ్మాయికి? ఎంత గిలగిల్లాడుతున్నదో మా పిల్ల.” అడిగింది లక్ష్మీనర్సు.

“పేరేమిటి.”

“సుజాత. రాత్రి పది గంటలకే తీసుకెళ్ళారు లోపలికి”

“లోపల నలుగురుకు నొప్పులొస్తున్నయ్యే. యిద్దరికి యింతకుముందే పురుళ్ళొచ్చినై - ఒకరికి చిన్నాపరేషనూ, యింకొకరికి పెద్దాపరేషనూ అయినాక; వుండండి కాసేపు, మళ్ళీ వచ్చి చెప్పతా” వెళ్ళిపోయింది నర్సు.

“ఏమండీ, ఆ గదిలో నలుగురు తయారుగా వున్నారట! యిద్దరకు యిప్పుడే - ఒకరికి చిన్నాపరేషనూ, యింకొకరికి పెద్దాపరేషనూ అయి పురుళ్ళొచ్చినయ్యట! అందులో మనమ్మాయి ఎవరో ఎప్పటికండీ తెలిసేదీ.”

“నలుగురమ్మాయిలు వున్నారా? అస్సలు ఏ ఒక్కరి విషయం - ఏ మోతాదులో పురుడొచ్చిందీ - పూర్వంగాని, వర్తమానంలోగాని చెప్పటం అస్సలు నాకు దుస్తరమైన విషయం! అవన్నీ కేవలం మీ ఆడవారికి తెలిసే లోతులు!”

“అవునవును. లెక్కల పాండిత్యానికి మనిషి ప్రపంచం అంత దగ్గరిగా వుంటుందా మరి - అందులో మీ విషయం?”

“నేను కాదనను. కాలేజీల్లో లెక్కర్లు కొట్టుకునే ప్రతివాణ్ణీ తరుచు పురుళ్ళ వద్ద పడేస్తే వాళ్ళ పురుళ్ళ విజ్ఞానం అపారమవుతుందని నేను బల్లగుద్ది వాదించగలను. మరి నా స్థితి ఆ దశను అందుకోలేదే! నా మాట విని నువ్వే ఆపరేషను గది బయట తిష్ట వేస్తే యీసారైనా మనకు కొంత భోగట్టా తొందరగా అందవచ్చు” అంటున్న భర్తను ఓ చూపు చూసి ఆపరేషను థియేటరు దగ్గరకెళ్ళి నుంచున్న లక్ష్మీనర్సుకు ప్రతిఫలం వెంటనే ముట్టింది - పెద్దాపరేషను జరిగింది తన కూతురు సుజాతకేననీ, ఆడపిల్ల పుట్టి ఇద్దరూ క్షేమంగా వున్నారనీ తెలిసి మురిసిపోయింది.

విషయం విపులంగా విన్న హరినారాయణ పూర్వం తనది స్త్రీ సంతతి జాతకం అని నిర్ధారణై వున్నా పెళ్ళిళ్ళయి వున్న తన ఆరుగురు కూతుళ్ళు కూడా స్త్రీ సంతతి జాతకులుగానే వర్ధిల్లుతున్నారని యివాళ సొంతం రూఢి చేసుకోక తప్పలేదు. తన ఆఖరిపిల్ల సుజాతకూడా ప్రథమ కానుపు ఆడ సంతతి జాతకంతో ప్రారంభమైంది!

ఆ తెల్లవారు ఝాము షుమారు అయిదు గంటలు దాటినాక త్యాగరాయ నగర్లో సొంత కొంప కొచ్చి చేరిన హరినారాయణ వంటింట్లో గ్యాసు స్టవు సహాయంతో

కొంతా, అప్పుడే పాలవాడు పెట్టి పోయిన పాల పొట్లాలతో కొంతా ఓ గ్లాసెడు కాఫీ పుట్టించి హాల్లో పడక్కుర్చీలో కూలపడ్డాడు, నిట్టూరుస్తూ.

తన భార్య లక్ష్మీనర్సు యింకొంచెంసేపటికి నర్సింగు హోం నుండి యింటికి వస్తుంది; వచ్చి తాను వుంచిన కాఫీ తాగుతుంది; ఆ కాఫీ వస్త్రపూతమైన డికాషనుతో తయారైందని గ్రహించవచ్చు; తమ మధ్య కాఫీ కొంత నడిచినాక స్నానం చేసి, మధ్యాన్నానికి తమ యిద్దరకూ వంట చేసి, తన వాటా టేబిలు మీద ఆర్డర్లో పెట్టి, మిగతాది తన సొంతానికి క్యారేజిలో పెట్టుకుని నర్సింగుహోముకు వెళ్తుంది - యింటికి తనను కాపలా పెట్టి.

“సరీగా నెలరోజుల కిందట తమ ఆఖరి ఆరవ కూతురు సుజాతకు తొమ్మిదోనెల వచ్చిందనీ, వుత్తరం అందిన మర్నాడు ఉదయం కలకత్తా మెయిల్లో మద్రాసు చేర్తున్నదనీ, తమను తప్పక స్టేషనుకు వచ్చి సుజాతను రిసీవ్ చేసుకోవలసిందనీ అమ్మాయి అత్తగారు ఉత్తరం రాసింది.

ముందు ఆ కవరును “పోస్టు” అని ఒక కొత్త పోస్టుమను కిటికీలోంచి హాల్లో పడక్కుర్చీలో కూచున్న తన మీదగా గిరవాటేసి అర్జెంటుగా వెళ్ళిపోయినాడు - ఆ మాత్రం శ్రమే అక్కడికి ఎక్కువైపోయిందన్న వాలకంతో.

ఆ విసరబడిన కవరు తను కూచున్న చోటికి షుమారు రెండూ ముప్పాతిక మీటర్ల దూరంలో పడింది. బహుశ అతగాడు కొత్తగా అధికారంలో కొచ్చిన రాజకీయపార్టీ తాలూకూ ‘న్యూవేవ్’ పోస్టుమను అయివుండవచ్చు. తను జాగ్రత్తగా ‘కిర్’ మంటున్న పడక్కుర్చీలోంచి లేచి ఒక పద్ధతిలో వచ్చి పడిన ఆ కవర్ను సేకరించి, మళ్ళీ ‘కిర్’ మన్న పడక్కుర్చీ లోకొచ్చి కూచుని పరికిస్తుండగా “ఎక్కణ్ణుంచండీ ఉత్తరం మన పిల్లల దగ్గర్నుంచే వచ్చుంటుంది - ఏదీ ఒక్కసారి యిటివ్వండి చదివిస్తాను - అంటూ తన భార్య లక్ష్మీనర్సు హడావుడిగా వంటింటోంచి వూడి పడింది - తడి చెయ్యి పమిటెకు తుడుచుకుంటూ.

“నువు వంటింటో వున్నావని దీన్ని నామీదగా గిరవాటేసి పోయినాడే కొత్త పోస్టుమను! వుత్తరం మీద నా పేరు వుందిగదా అని యిప్పుడే చించి చదువుతున్నా”, - “యింతలో మిమ్మలైవరం చిన్నచూపు చూళ్ళేదులెండి పెణుక్కుంటున్నారప్పుడే! తెల్లవారేస్తే ఆ వంటింటో వార్చి పోయటాలు వుంటయిగదా విషయం తెలుసుకుని తొందరగా వెళ్దాం అనుకునొచ్చా - అంతే. మీరుగానే చదివి చెవిన వెయ్యండి - తరిస్తా” టపీమని పక్కనే వున్న స్టూలు మీద కూచింది లక్ష్మీనర్సు.

“ముందు నువు వంటింటోంచి వస్తున్నావంటేనే ముచ్చెమటలు పోస్తయ్! అందుకే పాటించవలసిన అణకువు నెప్పుడూ పాటించి పోతుంటా! మన ఆరోపిల్ల సుజాతకు

తొమ్మిదో మాసం వచ్చి రేపు ఉదయం కలకత్తా మెయిల్లో వస్తున్నదట - మనల్ని స్టేషనుకొచ్చి రిసీవ్ చేసుకోమని వియ్యపురాలు రాసింది”.

“ఏమిటీ, మన సుజీ బుజ్జికి తొమ్మిదోమాసం అప్పుడే వచ్చిందా! దానికి నెల తప్పటం గురించి ఎక్కడో రాసి వుంచాను - సమయానికి జ్ఞాపకం వచ్చి అఘోరిస్తే యింకేం? చూశారా, యింతమంది ఆడపిల్లల్లో ఎంత హడావుడిగా వుంటుందో అబ్బ యీ సుజీ బుజ్జి నాన్నను చూడాలని యీ మధ్య నుంచి మనసెంత పీకుతున్నదో!”

“అలా పీకటం సహజంగా వుంటుంది మరి. అయిదుగురు ఆడపిల్లల పెళ్ళిళ్ళ తరవాత పెళ్ళయిన చిన్న బుజ్జాయెనే మరి?”

“చాల్లెండి - మన పిల్లలంటే మీకుండే తీపే నాకూ వుంది, పెచ్చేమీ లేదు లెండి! అయినా ఆడపిల్లల విషయమంటే మీ ధోరణి యిటీవల నుంచి అదోరకంగా వుంటున్నదేం.”

“నా ధోరణి కేమిటే చరిత్రల్ని సృష్టించిందైతే? ఎంత తీసి లేకపోతే ఆరుగురు ఆడపిల్లల తాలూకు పెళ్ళిళ్ళు, కట్నాలు, కానుకలు, ఆడబిడ్డల లాంఛనాలు, అలక పానుపులు, పండగలు, పర్వాలూ, వగైరా వగైరాలు యధావిధిగా జరిగిపోతయితే పిచ్చిదానా! ముందు జన్మలకూడా సరిపడ శుభకార్య వగైరాలు యీ జన్మలోనే నడిపించటాలతో ముందు పుటకల్లో మన శుభకార్యాల పనులు బొత్తిగా తేలికై నిశ్చింతగా వుండవచ్చని నాకో నమ్మకం గట్టిపడింది సుమా!”

“పోనీలెండి పాపం, యీ రూపేణ అయినా మీ జన్మ తరించి నట్టయింది! అయినా మీరు రిటైరైనప్పట్నుండి చూస్తున్నా - మీకు, బొత్తిగా పిచ్చివాగుడెక్కువైందేం? రిటైరవటమంటే మిమ్మల్ని ఓ రాచ గద్దె మీద నుండి కిందికి లాగినట్టుగా అనిపిస్తున్నదా ఏమిటి ఖర్మ?”

“అది నూరుపాళ్ళ తెలివి తక్కువ వాగుడంటాను. నేను యిటీవల రిటైరైనాక అలా బజార్లోకి ఎప్పుడు వెళ్ళినా మీకేమిండి హరినారాయణగారూ, మీ ప్రతిభంటే నిక్షేపంగా మీ ఆరుగురాడపిల్లల పెళ్ళిళ్ళు ముక్కు మీద వేలు వేసుకునేట్టు అలా అవలీలగా జరిపించేసి చరిత్రలో మీ వంశానికో ప్రసిద్ధ స్థానం సృష్టించారు సుమా! అని ఎందరో పెద్దలు నాతో ఎంతో గౌరవంగా - నేను రిటైరైనాక రోజూ నాతో మాట్లాడడం తీరిగ్గా నేననుభవిస్తున్న అపూర్వ ఆనందం! యివన్నీ నీకెలా తెలుస్తయి చెప్పు?”

“చచ్చినా తెలియవు - తెలుస్తున్నా తెలియనట్టు పడుంటయ్ - సరేనా? యిహ యిప్పటికైనా మాట్లాడుకుందామా, సుజాత రేపు కలకత్తా మెయిలుకు రావటం గురించి? కాస్త పెందరాడే లేచి సెంట్రలు స్టేషనుకు వెళ్ళిరండి.”

“కలకత్తా మెయిలు ఈ మంచుగడ్డల్లే గడ్డకట్టుకుపోయే చలి ఋతువులో, ఉదయం నాలుగు గంటల పది నిముషాలకే - ఒక్కోసారి యింకొంచెం ముందుగా కూడా - సెంట్రలు స్టేషనుకు వచ్చి చేర్చుందని బహుశ నీకు తెలియకపోవచ్చు. అంటే యీ మన త్యాగరాయ నగరు నుండి సెంట్రలు స్టేషనుకు ఎన్ని గంటలకు లేచి ఎలా అక్కడకు చలి పిడచగట్టుకుపోయి చేరాలో - బస్సులు నడవని వేళ గూడాను - అప్పటి నా స్థితి ఎలా వుండగలదో కూడా నువ్వుహించలేవు!”

“వూహించను - యిష్టత పడను! పెందరాడే మన మెయిను రోడ్డుకు వెళ్తే అక్కడ నా తల వెంట్రుకలన్ని టాక్సీలు వుంటయ్ - పావుగంటలో సెంట్రలు స్టేషనుకు చేరారు”.

“యివాళ పెట్రోల్లో నడిచే టాక్సీబళ్ళు గురించి నువ్వంత చులకన చేసి మాట్లాడటం అవివేకమైన విషయం! నన్ను చల్లో టాక్సీ కోసం ఒణుకుతూ రావటం కనిపెట్టిన ఏ టాక్సీ డ్రయివరైనా నిలుపున నా వస్త్రాలోలిచి ఆవురావురమంటూ తినేస్తాడు”.

ఆ మర్నాడు ఉదయం మూడు గంటలకే తను తలకు మఫ్లరు, ఛాతికి స్వెట్టరూ బిగించి ఆ చలిలో మెయిన్ రోడ్డుకు చేరి, అక్కడ ముందు అందుబాట్లో వున్న టాక్సీ డ్రంటు సీట్లో డ్రయివింగు చక్రం మీద వాలివున్న డ్రయివరును నిదానంగా పరీక్షించాడు.

తను యిటీవల చాలా హీనంగా ద్వేషించే వారి జాబితా ముందు పంక్తిలో కనబడేది వారి వృత్తిలో టాక్సీ డ్రయివరే! యీ టాక్సీ డ్రయివరు అలా డ్రయివింగు చక్రం మీదకు వాలి వున్నది శ్రమకు అలసి నిద్రకు తట్టుకోలేకనా లేక ఆ చలిలో తను టాక్సీ కోసం రావటం పసిగట్టి తనను నిలుపున తింటానికి నటనా ముద్రలో నిద్ర నభినయిస్తున్నాడా అని అనుకుంటండగానే చక్రం మీద పెద్దగా ఆవలించాడు, టాక్సీ డ్రయివరు.

“నాయనా డ్రయివరు బాబూ, సెంట్రలు స్టేషనుకు వెళ్ళాలి అవకాశం వుంటుందా?” దిగువ స్తాయిలో అడిగాడు తను. యీ మధ్య టాక్సీలు ఎక్కకూడదని ఒకటికి రెండు సార్లు తను శపథం చేసినా కాలం తనకు కలిసి రాకపోయేనే మరి!

“వుండనే ఎల్దాం - లోన కూస్కోండి బాబుగారూ” అన్నాడతగాడు - స్వభాష, పరభాషలను పోషిస్తూ.

తెల్లవారు రుణామునే మనకు జగడం వద్దు. నీ టాక్సీరేటు విషయంలో వుభయులం సౌమ్యంగా నడుచుకుందాం - ఏమంటా?”

“బాబుగారు నిండా మంచివారు - కూస్కోండి బాబూ, పోదాం-”

సెంట్రలు స్టేషనుకు చేరినాక టాక్సీ డ్రయివరు లెక్కల ప్రకారం - టాక్సీరేటు

యివాల్లి పెట్రోలు రేటు, జిల్లుమని వుండ చలిరేటు, నిద్రవేళ కష్టం రేటు మొత్తం యిరవై రూపాయల చిల్లరవుతే - ఒక చేత్తో నోరు మూసుకుని, మరొక చేత్తో చిల్లర లేని అపరాధంతో చేర్చి యిరవై రెండు రూపాయలు - అతగాడికిచ్చి వూరుకున్నాడు తను.

సెంట్రలు స్టేషను లోపలికి తను కాలు పెట్టగానే అక్కడి నోటీసులో కొట్టొచ్చినట్టు ముందు తన కళ్ళ పడ్డది 'కలకత్తా మెయిలు గంటన్నర లేటు' అని.

అసలు యీ గంటన్నర లేటుగా వస్తున్నటైమే వెనక కలకత్తా మెయిలు సెంట్రలు స్టేషను వచ్చి చేర్తున్న వరిజినల్ టైము! కాని యివాల్లి కొత్త రాజకీయపార్టీ ప్రభుత్వం వారు కొన్ని తమ నూతన భావాల రీత్యా రైళ్ళ రాకపోకలు మార్చటమైనదని ప్రకటించినట్లు పేపర్లు రాసినై!

ప్లాట్ ఫారం మీద ఓ పక్కగా వున్న బెంచీ మీద తలపైగా శాలువ కప్పుకూచుని కళ్ళద్దాల కుండా చూస్తున్న ఒక వ్యక్తి పక్కన తను కూచుంటానికి చోటు లభించటం ఏడుపులో ఎడం చెయ్యి ఆడిందన్నట్టు యీ విచారకాండలో తనకొక వరం ప్రసాదించినట్టయింది!

“నమస్కారం హరినారాయణగారూ. మీరు యిటీవలే రిటైరైనారని తెలిసి యిప్పటికైనా మించింది లేదని తీరిగ్గా మీ సముఖానికొచ్చి పరిచయం చేసుకుందామని అనుకుంటుండగా ఆ శుభ ఘడియలు యిలా కలిసి రావటం కేవలం నా అదృష్టం! నేను మీ విద్యార్థి తండ్రి నాగభూషణాన్ని. పూర్వం విజయవాడలో ప్లీడర్ని. నా తత్వానికి ప్లీడరీ ఆర్జన సరిపడక యిక్కడ యిరవై ఏళ్ళ కిందట ప్రెస్సు పెట్టుకున్నా. ప్రెస్సు జీవితాన్ని వంచనకు దూరం చేసి ప్లీడరు దగా బతుక్కు తగు మాత్రం ఎడం ఏర్పర్చుకోగలిగా” అన్నాడు నాగభూషణం, తన పరిచయం గురించి ఆటే యిబ్బంది పెట్టకుండా.

“మీ పరిచయ భాగ్యం కలిగినందుకు చాలా సంతోషిస్తున్నా. మా పిల్ల సుజాత కలకత్తా మెయిలు కొస్తుంటే రిసీవ్ చేసుకుంటానికొచ్చా”

“మా రెండో పిల్ల జ్యోతి కూడా యీ కలకత్తా మెయిలుకే వస్తున్నట్టు రాసింది, అది రమ్మని రాయకపోయినా నేనే స్టేషనుకొచ్చా. మీ సుజాత అంటే ఏడాది క్రితం పెళ్ళయిన మీ ఆఖరు ఆరో అమ్మాయి గదూ? మీరు అదృష్ట జాతకులు! లక్షణంగా మీ అరుగులు ఆడపిల్లల పెళ్ళిళ్ళు ఎలాంటి ఆర్థిక ఆటంకాలు లేకుండా వారందరి శుభకార్యాలు కన్నులపండుగగా జరిపించి మీ జీవితాన్ని ఓ ఒడ్డుకు చేర్చుకోగలిగారు! అది అందరకూ, అబ్బే అదృష్టం కాదు. తమ ఆడపిల్లల పెళ్ళిళ్ళకు అధోగతి పాలైన కొందరు పెద్దల చాటు కథలు తెలిసుంటం వల్ల మీ ఘనతను ప్రత్యేకంగా చూడగలుగుతున్నాగాని మీరు మరోవిధంగా భావించవద్దని మనవి”

“ఒక్కోసారి అల్ప సంతోషాలు కూడా మనం తలపెట్టిన శుభకార్యాలను జేగంటల్లాగా వినుపిస్తాయి నాగభూషణంగారూ. మనం తలపెట్టినదెప్పుడో మన మంచి కోసమేనని అనుకునేవాడు అదృష్టజీవే మరి! అలాగే మన సంప్రదాయాన్ని గురించి అనుకోవటం కూడా” అన్నాడు తనూ.

“చాలా లోతుగా అన్నారు! కాని సంప్రదాయాలనేవి మనం ఏర్పర్చుకున్న అలవాట్లే సుమండీ. ఆ అలవాట్లు మనకు గిట్టనప్పుడు ఒదిలించుకోటంలో దోషగుణం వుండదు. కాని ఆ సంప్రదాయాలనేవి న్యాయ చట్టాల్లాగానూ, దైవ సంకల్పాలుగానూ పరిగణనలోకి వచ్చినై. పెళ్ళిళ్ళు యీ తెగకు చెందినవే. పెళ్ళి స్త్రీ, పురుషుల జీవితానికి చెందిన కలయికగా బహిరంగంగా తెలిపే చట్టబద్ధం లాంటి ఒక చర్య. కాని మన ప్రస్తుత సంప్రదాయం యీ పెళ్ళి చర్యను కట్నబద్ధమైన చర్యగా చేసేసింది. యీ పద్ధతి నాకు గిట్టలేదు మరి”.

“మీ పద్ధతికి నేను అడ్డురాను” అన్నాడు తను.

“నేను నలుగురు ఆడపిల్లల తండ్రిని. వాళ్ళకు కట్నబద్ధం కాని పెళ్ళిళ్ళు చేశాను. సంప్రదాయక సభల్లో కొందరు పెద్దలు నా పిల్లల పెళ్ళిళ్ళు కేవలం ఆటవిక చర్యగా ప్రకటించారు!”

“మీ పిల్లలకు వర్ణాంతర వివాహాలు చేశారా - క్షమించండి కొంచెం సూటిగా అడుగుతున్నందుకు?”

“చంపేశారు! యీ వర్ణాలనే మాట నేనెప్పుడో మరిచానే!! ఆ ప్రసక్తి వస్తే తడువుకోవలసి వస్తున్నది! నా యిద్దరాడపిల్లలు కాలేజీల్లో చదువుతూనో వుద్యోగాలు చేస్తూనో అదే తరగతికి చెందిన యువకుల యిష్టానుసారం పెళ్ళి చేసుకుంటే, మిగతా యిద్దరాడపిల్లలు తమ చదువులప్పుడు తమ అభిరుచులు, సంస్కారాల్ని పాటించే యువకుల్లో పరిచయమై వార్ని పెళ్ళి చేసుకున్నారు - కట్న బద్ధ, వర్ణబద్ధ పెళ్ళిళ్ళకు వ్యతిరేకంగా! పూర్వం మనకు అలవాట్లో వుండే కొన్ని సంప్రదాయాల్ని స్వల్ప మార్పుల్లో యీనాడూ మనలో సాధనంగా వాడుకుంటున్నాం. మన గత చరిత్రలో అంగడి వస్తువులల్లే బజార్లలో ఆడ, మగవారు డబ్బుకు బానిసలుగా అమ్ముడుపోతే యీనాడు పెళ్ళిళ్ళ పేరిట ఒక్క ఆడది మటుకే పురుషుడి సమ్మతానికి తనుగా ఎదురు డబ్బిచ్చి బానిసగా అమ్ముడు పోవటం జాగ్రత్త పరుచుకుంటున్నాం - అని మా పిల్లలంటున్నారు” అన్నాడు నాగభూషణం.

“మీకు నాటకాల్లో వేషాలేసే ప్రవేశం వుందా?” అనడిగాడు తను.

“అబ్బే! అటువేపు తొంగి చూసే అవకాశం కలిగింది కాదు, జీవితంలో. ఏమిటి, వింతగా అడుగుతున్నారు?”

“అడిగేశాను మరి - క్షమించండి. మీరు యిప్పుడు నాతో మాట్లాడిన విషయాలు ఒక ధోరణిలో అచ్చంగా రంగస్తలం మీద కొందరు సాంఘిక పాత్రధారులు అనే ఫక్టీలో వున్నట్టనిపించి అడిగాను - వేరు విధంగా అనుకోకండి”

“అబ్బే, ఆ విషయం మీరు మరిచిపోండి. మీ కళ్ళ ముందర యధాతథంగా కనుపించేదాన్నే నిజమని పరిగణించే స్వభావం మీది!”

కలకత్తా మెయిలు ప్లాట్ ఫారం మీదకొచ్చే దాకా తనూ నాగభూషణం మాట్లాడుకుంటునే వున్నారు - కాని అందులో కొన్ని విషయాలు యివాల్కిక్కుడా తనను తొలుస్తునే వున్నయ్.

రైలు ప్లాట్ఫారం మీద ఆగినాక కంపార్టుమెంటు లోంచి దిగి తనవేపే చూస్తున్న కూతురు సుజాతను చూసి - కొన్ని క్షణాలు స్తబ్ధుడై నిలబడ్డాడు తను. ఆ నిండు గర్భంతో ఎదురుగా నుంచున్న తన కూతురు సుజాత తనకెందుకో కడుపులో కెలుకుతూ కనుపించిందేమిటి. ఆటలు, పాటలు, గంతుల్లో ఒకప్పుడు కళకళాడిన తన కూతురు ఆ వేళ తన కళ్ళకు ఒక అసహాయురాలైన ఆడదిగా కనుపించిందెందుకు?

“ఏమండోయ్, తలుపు తియ్యండి - లేచివున్నారా నిద్రబోతున్నారా - తియ్యండి తలుపు” అంటూ గబగబ తలుపు కొట్టింది, నర్సింగు హోం నుండి వచ్చిన హరినారాయణ భార్య లక్ష్మీనర్సు.

\* \* \*

తొమ్మిదో నెలలో పుట్టింటికి పురుడుకొచ్చిన సుజాత పదో నెలలో ప్రసవించింది. తొల్పారు కాన్పు అవటం వల్ల పెద్ద ఆపరేషనుకు గురైన సుజాత పసిపిల్లతో పదో రోజున గాని పుట్టింటికి చేరలేదు. పురిటి నీళ్ళయినాక పొరుగిళ్ళ ఆడజనం తల్లి, పిల్లను చూసేందుకు హరినారాయణ ఇంటి మీద దాడి చేశారు - గీగా మంటూ. అమ్మలక్కల అచ్చట్లు ముచ్చట్లకు పొంగిపోయిన లక్ష్మీనర్సు భర్త హరినారాయణ వంటయింటో ఓ పక్క నుంటం గమనించి తనూ అక్కడకు చేరి, సుజాత వద్ద ఆడంగుల సందడి గురించి చెప్పతూ భర్త చేతిలో కాగితాలేవో వుంటం చూసి “ఏమిటో చదువుకుంటున్నట్టున్నారు?” అంది.

“ఆస్పత్రి బిల్లులు, యితర బిల్లులు - అలమర్లో కనుపించినై”

“అవును, సుజాత యింటి కొచ్చేటప్పుడే నర్సింగు హోం వారు బిల్లు లిచ్చారు. అన్నీ అలమర్లో కలిపి పెట్టా పురిటి నీళ్ళయినాక చూసుకోవచ్చని”.

“పరవాలేదు, యిలాంటివి కొంచెం తాపీగా చూసుకోవచ్చు. ఆపరేషనుకు, ఎనస్తీషియనుకు, ఆపరేషను థియేటరుకు, పోస్టు ఆపరేషను గదికి, మందులు, బాండేజీ

వగైరాలకు పది రోజులు సుజాత గది అద్దెకు, నర్సులకు, పనివాళ్ళకు మనం విడిగా పసిపిల్లకు డ్రాప్పు, రబ్బరు గుడ్డలు, ప్లాస్టిక్ కవరున్న పల్చటి ఫోము పరుపు, చిన్న దిళ్లు, బేబీ సబ్బు, బేబీ పౌడరు, బేబీ పాలడబ్బా, బేబీ పాలసీసా, బేబీ పాలపీకలు, బోరిక్ పౌడరు - మొత్తం రెండున్నర వేల చిల్లర - సుజాత కాన్పుకు ముందు రక్త క్షీణతకు యింజెక్షన్లు, టానిక్కులు, పళ్ళకు ఓ రెండు వందలు, కాబొయ్యే బారసాలకు సుమారు ఓ అయిదు వందల చిల్లర - కలుపుకుంటే మూడువేల చిల్లర అయినట్టు” అన్నాడు హరినారాయణ గోడకానుకొని యింటి కప్పు వేపు చూస్తూ.

“ముందు ఆడపిల్లల పురుళ్ళకూడా కుడిఎడంగా యిన్ని ఖర్చులవుతూ వచ్చినైగా, యివాళ అంత దీర్ఘంగా జాబితాలు విడమర్చి చదవటమెందుకు?” అంది లక్ష్మీనర్సు, దీర్ఘం తీస్తూ.

“ఆడపిల్లల తండ్రికి కాస్త వెనక ముందు లుంటయి మరి! మనం ఆరుగురు ఆడపిల్లల పెళ్ళిళ్ళు వగైరా భేషుగ్గా జరిపించామని అన్నిసార్లు వింటం ఒక ఎత్తవుతే యీ అభిప్రాయాల వెనక యింకో కంటికి కనపడకుండా అగోచరంగా మన సొమ్ము తాలూకు అసలు జాతకం ఏ రకంగా నడిచింది యింకో ఎత్తు! యీ విషయం నువంత గమనించేది కాదు. మన ఆరుగురు ఆడపిల్లల పదిహేను ఏళ్ళు జరిగిన పెళ్ళిళ్ళ తంతులో కట్నాలు, లాంఛనాలు, అలకలకు ఘనంగా ముట్టచెప్పటం, కొత్తకాపరాలకు వార్ని దగ్గిరుండి తీసుకువెళ్ళి దింపటం, తిరిగి వార్ని పురుళ్ళకు పుట్టింటికి తేవటం, పురుళ్ళు, బారసాల తదనంతరం సంతాన సహితంగా వార్ని అత్తగారింట్లో దింపిరావటం, పండగలు, పర్వాలకు సత్కరించటం వగైరా వగైరాలకు నా వుద్యోగ ఆధారం వల్లనూ, ట్యూషన్ల వల్లనూ ఖర్చు పెట్టింది పెడ్తూ రాగా రిటైరైనాక ప్రావిడెంటు ఫండు, గ్రాంట్యుట్ తాలూకు సొమ్ముతో పేరుకున్న అప్పులు, వడ్డీతో చేర్చి సద్దంది సద్దగా వెరసి దిగపడ్డ సొమ్ము మొత్తం అప్పు పాతిక వేలు - ప్రస్తుతం పురిటి ఖర్చు కాక!” అన్నాడు హరినారాయణ శూన్యంలోకి చూస్తూ.

“దారుణం! అన్యాయం! మన కుటుంబ వ్యవహారాలు మెలుకవతో నడుపుకోవటం మీ వల్ల కాలేదు!”

“మెళుకువతోనే క్రమాన్ని తప్పించలేదు మనం. మన ఆచార ధర్మాల్ని, సత్యప్రదాయాల్ని ‘తు, చ’ తప్పకుండా సమాజ పెద్దల యొక్క మన యొక్క ఆమోద ముద్రలతో యధావిధిగా నడుపుకున్న చరిత్ర మనది - యివాళ కాదనలేము. అలాగే శుభకార్యాల తంతులో గౌరవం, హోదాల తాలుకు ముడి కూడా అట్టే పెట్టుకోవటం, మనం కాదన కూడదు. కాని, యివాళ అంత లక్షణంగానూ, మెప్పులతోనూ జరిపించిన మన పిల్లల పెళ్ళిళ్ళ తంతు గురించీ, వాళ్ళకు మనం యిచ్చిన రక్ష గురించీ తలుచుకుంటే

పీడకలలోస్తున్నయ్! నెల రోజుల కిందట సెంట్రలు స్టేషన్లో నిండు గర్భంతో వున్న మన సుజాతను చూస్తే భయం వేసింది - ఎందుకో! దానికి పెద్దాపరేషన్ అనగానే నా ఒంటికి ముచ్చెమటలు పట్టినై! ఒకప్పుడు మన పిల్లల శుభకార్యాలకు మురిసిపోయిన తత్వం అందుకు విరుద్ధంగా యివాళ తిరగపడ్తున్నది! ప్రస్తుతం మనకు మిగిలిన అదృష్టం యీ యిల్లు మన కష్టార్జితం కావటం! దీని అసలు అవసరం యిప్పుడున్నంతగా ముందేనాడూ లేదని నా మనసు పీకుతున్నది” అన్నాడు హరినారాయణ, నేలవేపు చూస్తూ.

అప్రయత్నంగా చెమ్మగిల్లిన కళ్ళతో “చూశారా, ఎప్పట్నుంచో మీకు కాఫీ యివ్వాలనుకుంటున్న దాన్ని - నా బుద్ధి బుగ్గయినట్టే వుంది” అంటూ గ్యాసు స్టవు వేపు తిరిగింది లక్ష్మీనర్సు - భర్త నుండి మొహం తప్పిస్తూ.

బారసాల యధావిధిగా జరిగి హరినారాయణ మనుమరాలి పేరు సుగంధి ఖాయమైంది. సుజాతకు మూడో మాసం వచ్చి యివాళ రాత్రికి అత్తగారింటికి వెళ్ళే రోజయింది. ఆ సాయంకాలం హాలు తలుపు బార్లగా తెరిచి వుండి ఓ పక్కగా మనుమరాలు ఒంటరిగా పడుకునుంటం గమనించిన హరినారాయణ - ఒక్కసారి స్తబ్ధుడై - ఎవరో బలవంతాన తన రెండు గూళ్ళూ పట్టుకు ఆపినట్టు నిలబడిపోయాడు.

“వూఁ” అంది మనుమరాలు సుగంధి తాతను చూసి. వెంటనే మనుమరాలి పక్కన కూచుని రెండు బుగ్గలూ ఒత్తాడు హరినారాయణ.

“వూఁ” మళ్ళీ అంది సుగంధి, సొట్ట బుగ్గల్లో నవ్వుతూ.

‘తన మనుమరాలి మొహం ఎంత కళగా వుంది?’ ఒంగి పిల్లను ముద్దు పెట్టుకుంటున్న హరినారాయణ వెనుక - “ఏమిటి నాన్నోయ్, యిన్నాళ్ళకు నీ మనుమరాలు కనుపించినట్టుందే? నీ కోసం నా కడుపున మొగపిల్లవాడు పుట్టాలని వెయ్యి దణ్ణాలు పెట్టుకున్నా - ప్రయోజనం లేకపోయింది! చివరకు నా జాతకం కూడా ఆడ సంతతి జాతకమే అయింది!” అంది తండ్రి వెనుక నొచ్చి నుంచున్న సుజాత.

“ఓసి పిచ్చిదానా, సృష్టిలోనూ, మన సమాజంలోనూ ఆడ, మగల అవసరం సమానమే! కాని మన దృష్టి చూస్తున్నదీ మనం అలవాటు చేసుకున్నదీ వేరు! చూడు, నా మనుమరాలు ఏమంటున్నదో? ఆడ, మగ విలువలు సమానమని తన ఆమోదముద్ర వేస్తూ ‘వూఁ’ అని ఎలా అంటూ నవ్వుతున్నదో?” నిండిన నవ్వు మొహంతో అన్నాడు హరినారాయణ.

